

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē bālakāṇḍē*

**॥ tripañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ tripañcāśaḥ sargaḥ ॥

kāmadhēnusāhāyyēnōttamānnapānatastr̥ptēna sasainyēna  
viśvāmitrēṇa vasiṣṭhaṃ prati kāmadhēnōrēva yācanaṃ  
vasiṣṭhēna tu tadyācñāyā anaṅgikaraṇam

ēvamuktā vasiṣṭhēna  
śabalā śatrusūdana |  
vidadhē kāmadhuk kāmān  
yasya yasyēpsitaṃ yathā ॥ 1.53.1 ॥

ikṣūn madhūṃstathā lājān  
mairēyāṃśca varāsavān |  
pānāni ca mahārhanī  
bhakṣyāṃścōccāvacānapi ॥ 1.53.2 ॥

uṣṇāḍhyasyaudanasyātra  
rāśayaḥ parvatōpamāḥ |  
mṛṣṭānyannāni sūpāṃśca  
dadhikulyāstathaiva ca ॥ 1.53.3 ॥

nānāsvādurasānāṃ ca  
khāṇḍavānāṃ tathaiva ca |

*bhōjanāni supūrṇāni  
gauḍāni ca sahasraśaḥ || 1.53.4 ||*

*sarvamāsīt susantuṣṭaṃ  
hr̥ṣṭapuṣṭajanāyutam |  
viśvāmitrabalaṃ rāma  
vasiṣṭhēna sutarpitam || 1.53.5 ||*

*viśvāmitrō hi rājarṣi -  
rhr̥ṣṭapuṣṭastadābhavat |  
sāntaḥpuravarō rājā  
sabrāhmaṇapurōhitaḥ || 1.53.6 ||*

*sāmātyō mantrisahitaḥ  
sabhṛtyaḥ pūjitastadā |  
yuktaḥ paramaharṣēṇa  
vasiṣṭhamidamabravīt || 1.53.7 ||*

*pūjitō'haṃ tvayā brahman  
pūjārheṇa susatkṛtaḥ |  
śrūyatāmabhidhāsyāmi  
vākyam vākyaviśārada || 1.53.8 ||*

*gavāṃ śatasahasrēṇa  
dīyatāṃ śabalā mama |  
ratnaṃ hi bhagavannētaḥ  
ratnahārī ca pārthivaḥ || 1.53.9 ||*

*tasmānmē śabalāṃ dēhi  
mamaīṣā dharmatō dvija |*

ēvamuktastu bhagavān  
vasiṣṭhō munipuṅgavaḥ || 1.53.10 ||

viśvāmitrēṇa dharmātmā  
pratyuvāca mahīpatim |  
nāhaṃ śatasahasrēṇa  
nāpi kōṭisatairgavām || 1.53.11 ||

rājan dāsyāmi śabalāṃ  
rāśibhī rajatasya vā |  
na parityāgamarhēyaṃ  
matsakāśādarindama || 1.53.12 ||

śāśvatī śabalā mahyaṃ  
kīrtirātmavatō yathā |  
asyāṃ havyaṃ ca kavyaṃ ca  
prāṇayātrā tathaiva ca || 1.53.13 ||

āyattamagnihōtraṃ ca  
balirhōmastathaiva ca |  
svāhākāravaṣaṭkārāu  
vidyāśca vividhāstathā || 1.53.14 ||

āyattamatra rājarṣē  
sarvamētanna saṃśayaḥ |  
sarvasvamētat satyēna  
mama tuṣṭikarī tathā || 1.53.15 ||

kāraṇairbahubhī rājan  
na dāsyē śabalāṃ tava |

vasiṣṭhēnaivamuktastu

viśvāmitrō'bravīt tadā || 1.53.16 ||

saṃrabdhataramatyartham

vākyam vākyaviśāradaḥ |

hairaṇyakakṣagraivēyān

suvarṇāṅkuśabhūṣitān || 1.53.17 ||

dadāmi kuñjarāṇām tē

sahasrāṇi caturdaśa |

hairaṇyānām rathānām ca

śvētāśvānām caturyujām || 1.53.18 ||

dadāmi tē śatānyaṣṭau

kiṅkiṇīkavibhūṣitān |

hayānām dēśajātānām

kulajānām mahaujasām |

sahasramēkaṃ daśa ca

dadāmi tava suvrata || 1.53.19 ||

nānāvarṇavibhaktānām

vayaḥsthānām tathaiva ca |

dadāmyēkāṃ gavām kōṭiṃ

śabalā dīyatām mama || 1.53.20 ||

yāvadicchasi ratnāni

hiraṇyam vā dvijōttama |

tāvad dadāmi tē sarvaṃ

dīyatām śabalā mama || 1.53.21 ||

ēvamuktastu bhagavān  
viśvāmitrēṇa dhīmatā |  
na dāsyāmīti śabalāṇ  
prāha rājan kathañcana || 1.53.22 ||

ētaḍēva hi mē ratna -  
mētaḍēva hi mē dhanam |  
ētaḍēva hi sarvasva -  
mētaḍēva hi jīvitam || 1.53.23 ||

darśaśca paurṇamāśaśca  
yajñāścaivāptadakṣiṇāḥ |  
ētaḍēva hi mē rājan  
vividhāśca kriyāstathā || 1.53.24 ||

atōmūlāḥ kriyāḥ sarvā  
mama rājan na saṃśayaḥ |  
bahunā kiṃ pralāpēna  
na dāsyē kāmadohinīm || 1.53.25 ||

|| ityārṣē śrīmadrāmāyaṇē vālmikīyē ādikāvye  
bālakāṇḍē tripañcāśaḥ sargaḥ ||